




ДРЖАВНА ИЗБОРНА КОМИСИЈА

УПАТСТВО
за подготовка, организирање и спроведување
референдум на локално ниво во општина Центар

Скопје
Април 2015 година



**РЕПУБЛИКА МАКЕДОНИЈА
ДРЖАВНА ИЗБОРНА КОМИСИЈА
СКОПЈЕ**



Државната изборна комисија, постапувајќи по Барањето за спроведување на референдум на локално ниво поднесено од страна на градоначалникот на општина Центар, бр. 09-2106/1 од 31.03.2015 година, имајќи ја предвид неусогласеноста на Законот за референдум и други облици на непосредно изјаснување на граѓаните („Службен весник на Република Македонија“, бр. 81/05) со Изборниот законик („Службен весник на Република Македонија“, бр. 40/06, 136/08, 148/08, 155/08, 163/08, 44/11, 51/11, 54/11, 142/12, 31/13, 34/13, 14/14 и 30/14), согласно член 45 став 2 од Законот за референдум и други облици на непосредно изјаснување на граѓаните (во понатамошниот текст: Закон за референдум) и членот 192 од Изборниот законик, постапувајќи согласно сопствените надлежности од член 31 став 1 и став 2 точка 2 од Изборниот законик, во врска со Одлуката за распишување на референдум на локално ниво, донесена од страна на Советот на општина Центар бр. 08-1848/2 од 30.03.2015 година, а со цел да се овозможи непречена подготовка, организирање и спроведување на референдумот на локално ниво во Општина Центар, кој ќе се одржи на 26-ти април 2015 година, раководејќи се од законската обврска за законитост во подготовката и спроведувањето на референдумот на локално ниво, на седницата одржана на 08.04.2015 година донесе

УПАТСТВО

за подготовка, организирање и спроведување на референдум на локално ниво во општина Центар

ВОВЕД

Со ова упатство се уредува начинот, постапките и роковите за преземање на дејствија при организирање и спроведување на Референдум на локално ниво во општина Центар.

Целта на ова упатство е во услови на неусогласеност на Законот за референдум и Изборниот законик, да се обезбеди преземање и спроведување на потребните дејствија, предвидени во Изборниот законик, во рамките на рокот предвиден во член 37 став 2 од Законот за референдум.

РОКОВИ

Советот на општината Центар, со Одлука за распишување на референдумот на локално ниво, бр. 08-1848/2 од 30.03.2015 година, објавена во Службен гласник на Општина Центар на 31.03.2015 година, распиша референдум за подрачјето на Општина Центар и со нејзе го определи денот од кога почнуваат да течат роковите за извршување на дејствијата и денот на одржувањето на референдумот.

Референдумот на локално ниво во општина Центар ќе се одржи на 26 април (недела) 2015 година.

Одлуката за распишување на референдумот на локално ниво во општина Центар се достави до Државната изборна комисија (во понатамошниот текст: ДИК) и Општинската изборна комисија Центар (во понатамошниот текст: ОИК ЦЕНТАР).

ОРГАНИ ЗА СПРОВЕДУВАЊЕ НА РЕФЕРЕНДУМОТ НА ЛОКАЛНО НИВО

Референдумот на локално ниво во општина Центар ќе го спроведат:

- ОИК ЦЕНТАР именувана со Одлука на ДИК, бр. 10-810/1 од 27.04.2011 година и
- Избирачки одбори именувани од ОИК ЦЕНТАР (во понатамошниот текст: ИО).

Референдумот ќе го спроведат ИО во состав од претседател, два члена и нивни заменици.

Од постојниот состав на ИО, чиј што мандат согласно Изборниот законик се уште трае, ОИК ЦЕНТАР ќе ги из земе членовите и нивните заменици кои се предложени од редот на политичките партии, согласно член 38 ставовите 5 и 6 од Изборниот законик.

ОИК ЦЕНТАР, најдоцна во рок од пет дена пред денот предвиден за одржување на референдумот на локално ниво, ги дополнува ИО со нови претседатели, членови и нивни заменици на место на претседателите, членовите и замениците на кои по разни основи им престанал мандатот во ИО. Дополнувањето се врши по случаен избор, од редот на вработените во државната, општинската администрација, администрацијата на град Скопје и јавната администрација кои имаат живеалиште на територијата на општина Центар.

Податоците за вработените во државната, општинската администрација, администрацијата на град Скопје и јавната администрација, ДИК ги доставува до ОИК ЦЕНТАР веднаш по нивното добивање од Министерството за информатичко општество и администрација.

НАДЛЕЖНОСТ НА ОРГАНИТЕ ЗА СПРОВЕДУВАЊЕ НА РЕФЕРЕНДУМ НА ЛОКАЛНО НИВО ОИК ЦЕНТАР:

- се грижи за законито подготвување и спроведување на референдумот на локално;
- ги именува претседателот, членовите и нивните заменици на избирачките одбори;
- ја усогласува работата и им дава упатства на ИО;
- презема технички подготовки за спроведување на референдум на локално ниво;
- ги пропишува обрасците за спроведување на референдум на локално ниво и ги објавува во службеното гласило на општината Центар;
- ја утврдува формата, големината, бојата и сериските броеви на гласачките ливчиња;
- ги предава и прима гласачките материјали на и од ИО;
- определува единствени стандарди за гласачкиот материјал;
- ги информира граѓаните за начинот и техниката на гласањето и за остварување на избирачкото право;
- го определува начинот на чување и ракување со гласачкиот материјал;
- го организира печатењето на гласачкиот материјал;
- го утврдува надоместокот на органите за спроведување на референдум на локално ниво во општина Центар и поднесува финансиски извештај до Советот на општина Центар за спроведениот референдумот на локално ниво;
- го утврдува и објавува резултатот од референдумот на локално ниво во општина Центар во рок од два дена од денот на неговото одржување;
- одлучува по приговори и
- врши и други работи утврдени со закон.

Работата на ОИК ЦЕНТАР е јавна.

ИЗБИРАЧКИОТ ОДБОР:

- непосредно раководи со гласањето на гласачкото место;
- обезбедува правилност и тајност на гласањето;
- обезбедува слободно и мирно одржување на гласањето;
- ги сумира резултатите од гласањето на гласачкото место;
- го предава гласачкиот материјал на ОИК ЦЕНТАР во рок од три часа по завршувањето на гласањето и
- врши и други работи утврдени со закон.

ИЗБИРАЧКО ПРАВО

Право на гласање на референдум на локално ниво во општина Центар имаат граѓаните кои имаат избирачко право и се запишани во Избирачкиот список за подрачјето на општина Центар.

ЈАВЕН УВИД

За референдумот на локално ниво во општина Центар, ДИК ќе го стави Избирачкиот список на јавен увид во Подрачното одделение Центар како и на WEB страната на ДИК. На јавен увид се става Избирачкиот список со пресек на податоци на денот на распишувањето на референдумот. Јавниот увид ќе трае седум дена и ќе се одржи во периодот 08.04 – 14.04.2015 година.

ДИК, Избирачкиот список во кој се извршени сите промени кои произлегле од јавниот увид, отпечатен во вид на изводи, го заклучува најдоцна пет дена по завршениот јавен увид.

ДИК го потпишува заклучениот Избирачки список, односно изводите од Избирачкиот список на кои се гласа, најдоцна пет дена пред денот предвиден за одржување на референдумот на локално ниво.

ЗАШТИТА НА ИЗБИРАЧКОТО ПРАВО

Со цел заштита на избирачкото право на граѓаните, за референдумот на локално ниво во општина Центар, соодветно се применуваат одредбите од членовите 50 и 51 од Изборниот законик.

ЈАВНА ПРОПАГАНДА

За референдумот на локално ниво во општина Центар, Советот на општина Центар, како овластен предлагач, може да води јавна пропаганда на свој трошок.

Јавната пропаганда за референдумот мора да заврши најдоцна 48 часа пред денот на гласањето.

ИЗБИРАЧКИ МЕСТА

Референдумот се спроведува на избирачките места утврдени со закон.

За секое избирачко место се определува место (просторија во објектот) на кое се врши гласањето (гласачко место).

Референдумот на локално ниво во општина Центар, ќе се спроведе на сите веќе утврдени 78 избирачки места во општина Центар, од член 175 став 1, Изборна единица 1, од точка 28 до точка 39 од Изборниот законик.

Најдоцна пет дена пред одржување на референдумот ОИК ЦЕНТАР јавно ги објавува описите на избирачките места.

ОВЛАСТЕН ПРЕТСТАВНИК НА ПРЕДЛАГАЧОТ

Советот на општина Центар, како предлагач на референдумот на локално ниво, има право да определи претставник и негов заменик кои ќе ја следат работата во изборните органи од започнувањето на референдумот на локално ниво се до утврдувањето и објавувањето на резултатите.

Предлагачот на референдумот на претставникот му издава овластување и за тоа ја известува ОИК ЦЕНТАР најдоцна два дена пред денот предвиден за одржување на референдумот.

Овластениот претставник е должен да носи беџ, издаден од ОИК ЦЕНТАР, со бројот на избирачкото место за кое е овластен да врши набљудување.

Овластениот претставник, на седницата на изборните органи, може да предупреди за неправилности во нивната работа, а доколку не биде прифатено предупредувањето, може да побара тоа да биде внесено во записникот.

За овластен претставник и негов заменик, предлагачот на референдумот, не може да назначи лице кое е именувано за член на изборен орган, надлежен за спроведување на референдумот на локално ниво.

Овластениот претставник има право на седница на изборен орган да побара и да изврши целосен увид во целокупната документација на изборниот орган.

НАБЉУДУВАЊЕ НА РЕФЕРЕНДУМОТ

Референдумот на локално ниво и постапка за негово спроведување, можат да го набљудуваат:

- домашни здруженија и странски организации, кои се регистрирани согласно закон, најмалку една година пред денот на одржувањето на референдумот на локално ниво, а во чии статuti е вклучено начелото на заштита на човековите права,
- меѓународни организации и
- претставници на странски земји .

ОИК ЦЕНТАР ја утврдува процедурата за набљудување на референдумот на локално ниво во општина Центар и постапка за спроведување на референдумот на локално ниво.

Домашните здруженија, странски организации, меѓународните организации и претставниците на странските земји (организациите и лицата од член 161 од Изборниот законик) доставуваат барање за набљудување до ОИК ЦЕНТАР од денот на распишувањето на референдумот на локално ниво а најдоцна пет дена пред денот на гласањето.

ОИК ЦЕНТАР им издава овластувања на набљудувачите најдоцна три дена по приемот на барањето.

ИЗБОРЕН МАТЕРИЈАЛ

Изборниот материјал за спроведување на референдум на локално ниво во општина Центар се состои од:

- кутии за гласање и паравани,
- обрасци на записници и дневник за работа на избирачкиот одбор,
- блок со гласачки ливчиња според изводот од Избирачкиот список,
- потпишан извод од Избирачкиот список,
- печати со број на гласачкото место,
- упатство за гласање и
- друг материјал потребен за гласање.

Упатството за гласање се истакнува на видно место на гласачкиот параван и на други видни места на гласачките места во согласност со упатството издадено од ОИК ЦЕНТАР. Упатството за гласање е печатено на македонски јазик и неговото кирилско писмо.

ДИК, гласачките кутии, потпишаните изводи од Избирачкиот список и печатите со бројот на гласачкото

место ги предава на ОИК ЦЕНТАР најдоцна во рок од 72 часа пред денот предвиден за одржување на референдумот на локално ниво.

ОИК ЦЕНТАР е должна еден ден пред денот предвиден за одржување на референдумот на локално ниво да го предаде изборниот материјал на ИО на територијата на општина Центар.

За предавањето на изборниот материјал се составува записник во кој треба да се наведе целокупниот изборен материјал кој се предава, вкупниот број на гласачки ливчиња со сериските броеви и друг материјал потребен за гласање. Записникот го потпишуваат овластеното лице од ДИК кој го предава материјалот, овластеното лице од ОИК ЦЕНТАР кој го прима односно предава материјалот и претседателот и членовите на ИО одбор кој го примаат односно предаваат материјалот.

При предавање на изборниот материјал право на присуство имаат и овластените набљудувачи.

ГЛАСАЧКО ЛИВЧЕ

На референдумот се гласа со гласачко ливче.

Гласачкото ливче содржи дел за гласање и дел кој останува на кочанот.

Делот од гласачкото ливче за гласање содржи:

- назив на гласачкото ливче, број на гласачкото место и општина Центар,
- прашањето што се става на референдум и
- упатство за начинот на гласањето.

Прашањето на гласачкото ливче мора да биде прецизно формулирано и недвосмислено, така што граѓанинот на референдумот да може да одговори со „ЗА“ или „ПРОТИВ“.

Делот од гласачкото ливче кој останува на кочанот на блокот содржи сериски број на гласачкото ливче, општината и бројот на гласачкото место.

Гласачкото ливче за референдум на локално ниво во општина Центар се печати на македонски јазик и неговото кирилско писмо.

СПРОВЕДУВАЊЕ НА РЕФЕРЕНДУМОТ

ВРЕМЕТРАЕЊЕ НА ГЛАСАЊЕТО

Гласањето започнува во 7,00 часот и трае непрекинато до 19:00 часот. Во 19:00 часот гласачкото место се затвора, а на граѓаните кои гласаат и кои се затекнале во објектот каде што се гласа, им се овозможува да гласаат. Гласачкото место на кое гласале сите граѓани запишани во изводот од Избирачкиот список, може да се затвори и пред истекот на рокот предвиден за траење на гласањето. ИО не почнува со броење на гласовите пред 19:00 часот.

ГЛАСАЊЕ

Гласањето се врши лично на гласачките места во Општина Центар. Гласање за друго лице е забрането, освен во случаите предвидени во членот 111 од Изборниот законик.

Граѓаните пристапуваат да гласаат еден по еден.

Кога граѓанинот пристапува да гласа ИО проверува дали граѓанинот е на соодветното гласачко место.

Кога граѓанинот пристапува да гласа, ИО го проверува неговиот личен идентитет. Личниот идентитет граѓанинот го докажува со важечки документ за идентификација, т.е. важечка лична карта или важечка биометриска патна исправа.

ИО, по утврдувањето на идентитетот на граѓанинот, го заокружува неговиот реден број во изводот од Избирачкиот список и граѓанинот го става својот потпис, а ако е неписмен става отпечаток од десниот показалец. Ако нема десен показалец, тој ќе стави отпечаток од неговиот лев показалец, а доколку нема ни лев показалец, не се става отпечаток.

По идентификацијата, граѓанинот кој гласа добива гласачко ливче.

Гласањето се врши со едно гласачко ливче. Гласачкото ливче се откинува од кочанот на блокот по нумерички редослед, му се става печат на предната страна и потоа му се дава на граѓанинот кој гласа.

На граѓанинот му се објаснува начинот на гласањето и му се овозможува да гласа.

ИО го упатува зад гласачкиот параван, каде треба да го изврши гласањето.

Граѓанинот гласањето го врши на тој начин што на гласачкото ливче го заокружува зборот “ЗА” или “ПРОТИВ” и гласачкото ливче преклопено го става во гласачката кутија.

КАКО СЕ ГЛАСА

Граѓанинот на референдумот се изјаснува така што на гласачкото ливче го заокружува зборот “ЗА” или “ПРОТИВ” и гласачкото ливче преклопено го става во кутијата за гласање.

ВАЖЕЧКО ГЛАСАЧКО ЛИВЧЕ

Гласачкото ливче е важечко ако истото е во согласност со членот 18 од Законот за референдум. За важечко гласачко ливче се смета и она гласачко ливче од кое на сигурен и недвосмислен начин може да се утврди волјата на гласачот за кој одговор на референдумското прашање гласал.

Гласачкото ливче е неважечко ако не е пополнето или ги има заокружено или на друг начин обележано, прецртано или штиклирано двата одговори на референдумското прашање.

ГЛАСАЊЕ НА НЕМОЌНО ИЛИ БОЛНО ЛИЦЕ

Граѓанинот кој не е во можност да гласа на гласачкото место (немоќно или болно лице) а сака да гласа, за тоа ќе ја извести ОИК ЦЕНТАР најдоцна седум дена пред денот определен за гласање. Известувањето може да се даде и преку полномошник.

Под немоќно или болно лице се подразбира лицето кое не е во можност да ги врши основните животни потреби (не е во можност да се движи во станот ниту со користење на соодветни помагала, да одржува основна лична хигиена, да се облекува, да зема храна, ниту да врши други дејства за задоволување на основните животни потреби), односно лицето е неподвижно, потполно слепо, заболено од дистрофија или сродни мускулни или нервно мускуларни заболувања, церебрална или детска парализа или параплегија. Известувањето дека лицето сака да гласа, се доставува до ОИК ЦЕНТАР. Во прилог на известувањето се доставува и медицински доказ или решение за користење на туѓа нега од трето лице. Избирачот кој е болно и немоќно лице може да гласа и во домот на блиско лице на адреса различна од адресата на живеење во документот за лична идентификација, под услов таа адреса да се наоѓа во територијата на општина Центар. Во тој случај, во известувањето доставено до ОИК ЦЕНТАР треба да се наведе и адресата каде се наоѓа лицето. Гласањето ќе го спроведе Избирачкиот одбор каде лицето е запишано во изводот од избирачкиот список за соодветното избирачко место.

ОИК ЦЕНТАР врши електронска проверка во Избирачкиот список на сите уредно пријавени болни и немоќни лица. По извршената проверка, ОИК ЦЕНТАР ќе состави список на сите уредно пријавени немоќни или болни лица кои се наоѓаат во избирачкиот список.

Пред започнување на гласањето на болните и немоќни лица, избирачкиот одбор од кочанот откинува онолку гласачки ливчиња колку што има евидентирано болни и немоќни лица за соодветното избирачко место, а кочанот не смее да го носи со себе на гласањето.

При спроведувањето на гласањето на болните и немоќни лица, избирачкиот одбор ја користи гласачката кутија која му е предадена од ОИК ЦЕНТАР за ова гласање и истата ќе ја користи и на денот на гласањето.

ИО со себе го носи и изводот од избирачкиот список на кое болното и немоќното лице се

потпишува.

Капакот на гласачката кутија за гласањето на болните и немоќни лица, мора да биде запечатен со нумерирани сигурносни пластични ленти од двете страни, пред да започне гласањето.

Гласачкото ливче, болното и немоќно лице по завршеното гласање го превиткува, го става во посебен плик, го залепува и така залепен го пушта во гласачката кутија.

По завршеното гласање, пликите со гласачките ливчиња остануваат во гласачката кутија а отворот на капакот од гласачката кутија се запечатува со нумерирана сигурносна пластична лента.

Изводот од избирачкиот список се става во прозирна пластична кеса заедно со кочанот од гласачките ливчиња, кесата се запечатува со нумерирана сигурносна лента.

За денот и часот на гласањето на немоќните или болните лица, претседателот на ОИК ЦЕНТАР ги известува претставниците на предлагачот на референдумот.

Доколку по завршувањето на гласањето на болните и немоќни лица останат неупотребени гласачки ливчиња, истите не смеат да се користат за гласање на денот на гласањето, на нив им се откинува десниот долен агол и се чуваат во посебен плик. При сумирањето на резултатите, неупотребените ливчиња се евидентираат заедно со останатите неупотребени ливчиња од гласањето.

На денот на референдумот, пред почетокот на гласањето, гласачката кутија се отвора, се вадат пликите и поединечно се отвораат, гласачките ливчиња се ставаат во испразнетата гласачката кутија без да се види за кого е гласано. На крајот, гласачка кутија се запечатува со нумерирани сигурносни пластични ленти од двете страни на капакот.

ИО не смее да им дозволи да гласаат на денот на референдумот на оние болни и немоќни лица кои претходниот ден одбиле да гласаат или пак не биле најдени во својот дом.

ИО кој го спроведува гласањето за болни и немоќни лица е должен да води евиденција за тоа кој од евидентираните болни и немоќни лица одбил да гласа односно не бил најден дома. Оваа евиденција избирачкиот одбор ја приложува кон изводот од избирачкиот список на кој се гласа.

ГЛАСАЊЕ НА ЛИЦА КОИ СЕ ВО ЗАТВОР ИЛИ НА ИЗДРЖУВАЊЕ МЕРКА ПРИТВОР

Граѓаните кои на денот на гласањето се наоѓаат на издржување казна затвор или се во притвор, гласаат во казнено - поправните домови. ОИК Центар е должна по добивање на списоците за граѓаните кои на денот на гласањето се наоѓаат на издржување казна затвор или се во притвор, веднаш да ги достави до казнено - поправните домови каде што граѓаните се на издржување казна затвор или се во притвор. Гласањето за граѓаните кои се на издржување казна затвор или се во притвор, го спроведува ИО од најблиското избирачко место или посебен ИО, еден ден пред денот определен за гласање. За гласањето се известуваат претставниците на предлагачот заради нивно присуство на гласањето. За ова гласање се води посебен записник. Записниците и изборниот материјал по завршувањето на гласањето се доставуваат до ОИК ЦЕНТАР.

ГЛАСАЊЕ НА ЛИЦА КОИ СЕ ВО КУЌЕН ПРИТВОР

Граѓанинот, кој на денот на гласањето се наоѓа на издржување на мерка куќен притвор, доколку сака да го оствари своето право на глас, преку овластен полномошник ќе ја известува ОИК ЦЕНТАР, најдоцна три дена пред денот определен за гласање. ОИК ЦЕНТАР, врз основа на претходно добиен список од страна на ДИК за лицата кои се наоѓаат на издржување на мерка куќен притвор ќе состави список на сите уредно пријавени лица кои се на издржување на мерката куќен притвор.

Гласањето на лицата на кои им е изречена мерката куќен притвор го спроведува ИО од соодветното избирачко место каде избирачот е запишан. ИО, гласањето на лицето на кое му е изречена мерка куќен притвор, го спроведува со посебна кутија за гласање која е запечатена и

која одборот ја носи во домот каде што се наоѓа граѓанинот, еден ден пред денот определен за гласање. За денот и часот на гласањето на лицето на кое му е изречена мерката куќен притвор, претседателот на ОИК ЦЕНТАР ги известува претставниците на предлагачот.

Лицето кое е на издржување на мерка куќен притвор ќе гласа на начин што ОИК ЦЕНТАР ќе подготви изборен материјал и навреме ќе го достави до надлежниот ИО (плик адресиран на име на лицето на кое му е изречена мерката куќен притвор и празна гласачка кутија). Пред започнување на гласањето на лицето на кое му е изречена мерка куќен притвор, ИО од кочанот откинува онолку гласачки ливчиња колку што има евидентирани лица на кои име е изречена мерката куќен притвор а кои се пријавиле да гласаат од соодветното избирачко место.

При спроведување на гласањето на лицата на кои им е изречена мерката куќен притвор, ИО ја користи гласачката кутија која му е предадена од страна на ОИК ЦЕНТАР и истата ја користи и на денот на гласањето. ИО со себе го носи и изводот од Избирачкиот список на кој лицето кое е на издржување на мерката куќен притвор се потпишува.

Капакот на гласачката кутија за гласањето на лицата на кои им е изречена мерката куќен притвор, мора да биде запечатен со нумерирани сигурносни пластични ленти, пред да започне гласањето.

Овие лица гласаат на начин што на истите им се овозможува тајноста на гласањето.

Гласачкото ливче, лицето на кое му е изречена мерката куќен притвор, по завршување на гласањето го превиткува, го става во посебен плик, го залепува пликот и така залепен, пликот го пушта во гласачката кутија. По завршеното гласање, пликот со гласачките ливчиња остануваат во гласачката кутија а отворот на гласачката кутија се запечатува со нумерирана односно сигурносна лента. Изводот од избирачкиот список се става во просирна пластична кеса заедно со кочанот од гласачките ливчиња, кесата се запечатува со нумерирана сигурносна лента.

Доколку лицето на кое му е изречено мерката куќен притвор, иако пријавен дека сака да гласа, одбие да гласа, неупотребеното гласачко ливче не смее да се користи на денот на гласањето. На нив им се откинува десниот долен агол, и се чуваат во посебен плик. При сумирањето на резултатите неупотребените ливчиња се евидентираат заедно со останатите неупотребени ливчиња од гласањето на денот на гласањето.

На денот на гласањето, пред почетокот на гласањето, од гласачката кутија од гласањето на лицата на кои им е изречена мерката куќен притвор, се вадат пликот и поединечно се отвораат, гласачките ливчиња се ставаат во испразнетата гласачка кутија без да се види за кого е гласано. На крајот, гласачката кутија се запечатува со нумерички сигурносни ленти.

ГЛАСАЊЕ НА ЛИЦЕ СО ФИЗИЧКИ НЕДОСТАТОК ИЛИ НЕПИСМЕНИ ЛИЦА

Граѓанинот кој има физички недостаток или е неписмен и поради тоа не може да гласа на начин утврден со закон, има право со себе да доведе лице кое ќе му помогне при гласањето.

Ако граѓанинот не доведе со себе лице кое ќе му помогне при гласањето, тогаш ИО ќе определи друго лице од редот на присутните гласачи.

Лицето кое ќе му помага на друго лице при гласањето не смее да биде од редот на членовите на ИО, претставниците на предлагачот или набљудувачите.

Едно исто лице може да помогне при гласањето најмногу на двајца граѓани.

ИО на лицето определено да даде помош, ќе му укаже дека со неговата помош не треба да влијае врз одлуката на избирачот.

ГЛАСАЊЕ НА ЛИЦА СО ПОСЕБНИ ПОТРЕБИ

На граѓанин кој е лице со посебни потреби, а кое не може да влезе во гласачкото место и да гласа, ИО е должен на овие лица да им овозможи на соодветен начин да влезат односно

пристапат во гласачкото место за да го остварат своето право на глас.

Доколку овие лица со себе не доведат лице кое ќе му помогне при влезот односно пристапот во гласачкото место, во таков случај ИО е должен да определи лице од редот на избирачите кои во тој момент се затекнале во гласачкото место да му помогнат на граѓанинот да влезе односно пристапи во гласачкото место за да го оствари своето право на глас.

ОБЕЗБЕДУВАЊЕ НА ГЛАСАЧКОТО МЕСТО

Полицијата го обезбедува гласачкото место.

По затворањето на гласачкото место, за време на сумирањето на резултатите, полицијата го обезбедува објектот и просторијата во која е сместено гласачкото место и ИО и ги отстранува сите неовластени лица од објектот.

Полицијата го обезбедува ИО до предавање на записникот и изборниот материјал на ОИК ЦЕНТАР, ако е тоа побарано од страна на избирачкиот одбор.

УТВРДУВАЊЕ НА РЕЗУЛТАТИТЕ ОД РЕФЕРЕНДУМОТ

ИО по завршувањето на гласањето веднаш пристапува кон утврдување и сумирање на резултатите од гласањето на гласачките места.

ИО за гласањето на референдумот составува записник.

Во записникот за гласањето на референдумот се внесуваат податоци за:

- бројот на гласачкото место;
- составот на избирачкиот одбор;
- вкупниот број на граѓани запишани во изводот од Избирачкиот список;
- вкупниот број на граѓани кои гласале;
- вкупниот број на неупотребени гласачки ливчиња;
- вкупниот број на важечки гласачки ливчиња;
- вкупниот број на неважечки гласачки ливчиња;
- вкупниот број на гласови “ЗА” и
- вкупниот број на гласови “ПРОТИВ”.

Во записникот се внесуваат и забелешките дадени од членовите на ИО.

Записникот за гласањето го потпишуваат претседателот и членовите на ИО.

Записникот за гласањето е важечки ако е потпишан од мнозинството членови на ИО.

Претседателот на ИО треба да ги наведе причините за не потпишување на записникот од член на одборот.

Копија од записникот им се дава на присутните овластени претставници.

Ако записникот не е потпишан од мнозинството членови на ИО, записникот го составува и потпишува ОИК ЦЕНТАР врз основа на целокупниот гласачки материјал.

Записникот и целокупниот гласачки материјал, ИО во рок од три часа по завршувањето на гласањето го доставува до ОИК ЦЕНТАР.

ОИК ЦЕНТАР, по приемот на записниците и целокупниот гласачки материјал од ИО, го сумира резултатот од гласањето на избирачките места од своето подрачје.

ОИК ЦЕНТАР за спроведување на референдумот составува записник.

Во записникот за спроведување на референдум се внесуваат податоци за:

- броевите на избирачките места од своето подрачје;
- составот на општинската изборна комисија;
- вкупниот број на граѓани запишани во изводот од Избирачкиот список за избирачките места;
- вкупниот број на граѓани кои гласале;
- вкупниот број на неупотребени гласачки ливчиња;

- вкупниот број на важечки гласачки ливчиња;
- вкупниот број на неважечки гласачки ливчиња;
- вкупниот број на гласови „ЗА“ и
- вкупниот број на гласови „ПРОТИВ“.

Во записникот се внесуваат и забелешките дадени од членовите на ОИК ЦЕНТАР.

Записникот за спроведување на референдум го потпишуваат претседателот и членовите на ОИК ЦЕНТАР.

Записникот е важечки ако е потпишан од мнозинството членови од ОИК ЦЕНТАР.

Претседателот на ОИК ЦЕНТАР треба да ги наведе причините за не потпишување на записникот од член на комисијата.

Копија од записникот им се дава на присутните овластени претставници.

ОИК ЦЕНТАР по приемот на записниците и целокупниот гласачки материјал од ИО во рок од 24 часа го утврдува и објавува резултатот од гласањето на референдумот на локално ниво

РЕЗУЛТАТ ОД ГЛАСАЊЕТО

Одлуката на референдумот на локално ниво се смета за донесена ако за неа гласале мнозинството од вкупниот број граѓани кои гласале, доколку гласале повеќе од половината од вкупниот број граѓани запишани во изводот од Избирачкиот список за општина Центар.

ЗАШТИТА НА ГЛАСАЧКОТО ПРАВО ПРИ СПРОВЕДУВАЊЕ НА РЕФЕРЕНДУМ НА ЛОКАЛНО НИВО

Секој граѓанин има право да поднесе приговор поради неправилности во постапката за гласање, сумирање и утврдување на резултатите од гласањето во рок од 24 часа од денот на одржувањето на референдумот на локално ниво до ОИК ЦЕНТАР.

ОИК ЦЕНТАР е должна во рок од 24 часа од приемот на приговорот да донесе решение.

Против решението на ОИК ЦЕНТАР може да се поднесе жалба до Основниот суд Скопје 2 од Скопје, чија месна надлежност е за подрачјето на општина Центар, во рок од 48 часа од денот на приемот на решението.

Основниот суд Скопје 2 од Скопје е должен да постапи по жалбата во рок од 48 часа.

Број 12-596/1
08. 04. 2015 год
СКОПЈЕ

Државна изборна комисија
ПРЕТСЕВАТЕЛ
Никола Рилкоски

